

॥ ಕೇರಿ ಕರೆದಿದ್ದು ॥

ಕರೆದಳೆ ಕೌಸಲೆ ಕೇರಿಯನು | ತನ್ನ ತರಳನ ಮಂಗಳ ಕಾರ್ಯಕೆಂದು ॥ಪ॥

ಸೂರ್ಯೋದಯದಿ ಎದ್ದು ಸಾರಣೆಯನೆ ಮಾಡಿ | ಮಾರವೈರಿಯ ಸುತನನು ನೆನೆದು |
ಭೂರಿ ಸಂಭ್ರಮದೊಳು ನಾರಿಯರೊಡಗೂಡಿ | ಶ್ರೀ ರಮಣನ ಚರಣಕೆ ಎರಗಿ ॥೧॥

ಪಟ್ಟೆ ಸೀರೆಯನು ಉಟ್ಟು ತನ್ನೆಯ | ಒಡ ಹುಟ್ಟಿದವಳ ಸಂಗಡ ಕರೆದು |
ಸೃಷ್ಟಿಕರ್ತನ ತಾಯಿ ತಾ ತನ್ನ ಭಾಗ್ಯದಿ | ಅರ್ತಿಯಿಂದಲೆ ಅತಿ ಹರುಷದಲಿ ॥೨॥

ಮನೆಯೊಳಗಿರುವಂಥ ಹಿರಿಯರೊಳಗೆಲ್ಲ | ಅನುಮತಿಯನು ಪಡೆಯುತ ಮುದದಿ |
ತನಯನಿಗಾರತಿ ಅಕ್ಕತೆಗಳ ಮಾಡಿ | ವಿನಯದಿಂದಲಿ ಹೊರಟಳೆ ಬೇಗ ॥೩॥

ಕರದೊಳು ಚಿನ್ನದ ಬಟ್ಟಲ ಪಿಡಿಯುತ | ಸರಸಿಜನೇತ್ರೆಯು ಹರುಷದಲಿ |
ಕಿರಿಯವಳಾದ ಕೈಕಯಿಯನು ಒಡಗೊಂಡು | ಅರಿಸಿನ ಕುಂಕುಮ ಹಚ್ಚುತಲಿ ॥೪॥

ಅಕ್ಕ ಪಕ್ಕದವರೊಳಿಂತು ಪೇಳ್ವಳು | ನಿಮ್ಮ ಚಿಕ್ಕ ಮಕ್ಕಳನು ಕರೆದು ತನ್ನಿ |
ಮಕ್ಕಳೆ ನೀವಿಮ್ಮ ಸಂಗಡಿಗರ ಕೂಡಿ | ಸಡಗರದಲಿ ನಮ್ಮ ಮನೆಗೆ ಬನ್ನಿ ॥೫॥